

பிரஸார் பாரதி
அகில இந்திய வானொலி, சென்னை-4

03 06 2024 12 40
திங்கட்கிழமை பிற்பகல்

தலைப்புச் செய்திகள்-

1. மக்களவைத் தேர்தலில் பதிவான வாக்குகள் நாளை எண்ணப்படுகின்றன.
2. தமிழகத்திலும் வாக்கு எண்ணிக்கைக்கான அனைத்து ஏற்பாடுகளும் தயார் நிலையில் உள்ளதாக தலைமை தேர்தல் அதிகாரி திரு சத்யபிரதா சாஹூ கூறியுள்ளார்.
3. நாட்டின் நிர்வாக கட்டமைப்பு உலகின் பல நாடுகளுக்கு முன்மாதிரியாக திகழ்கிறது என்று பிரதமர் திரு நரேந்திரமோடி தெரிவித்துள்ளார்.
4. சுங்கச்சாவடிகளில் உயர்த்தப்பட்ட கட்டணங்கள் இன்று நடைமுறைக்கு வந்துள்ளது.
5. உலகக்கோப்பை டுவெண்டி - டுவெண்டி கிரிக்கெட் போட்டியில் இன்று நடைபெறவுள்ள ஆட்டத்தில் தென்னாப்பிரிக்கா - இலங்கை அணியை எதிர்கொள்கிறது.

--- இனி விரிவான செய்திகள் ---

[][]<<<>>>[]

மக்களவைத் தேர்தலில் பதிவான வாக்குகள் நாளை எண்ணப்படுகின்றன.

வாக்கு எண்ணிக்கை காலை எட்டு மணிக்கு தொடங்கும் என்று தேர்தல் ஆணையம் தெரிவித்துள்ளது.

முதலில் தபால் வாக்குகள் எண்ணப்படுகின்றன.

இதையடுத்து மின்னணு வாக்குப்பதிவு எந்திரங்களில் பதிவாக வாக்குகள் எண்ணப்படும்.

ஆந்திரா மற்றும் ஒடிசா சட்டப்பேரவை தேர்தலில் பதிவான வாக்குகளும் நாளை எண்ணப்படுகின்றன.

தமிழகத்தின் விளவங்கோடு உட்பட நாடுமுழுவதும் 26 சட்டப்பேரவை தொகுதிகளுக்கு நடைபெற்ற இடைத்தேர்தலில் பதிவான வாக்குகளை எண்ணும் பணியும் நாளை மேற்கொள்ளப்படுகிறது.

தேர்தல் முடிவுகளை உடனுக்குடன் அறிந்து கொள்ள தேர்தல் ஆணையம் விரிவான ஏற்பாடுகளை செய்துள்ளது.

தேர்தல் முடிவுகளை results.eci.gov.in என்ற இணையதளத்தில் அறிந்து கொள்ளலாம் என தேர்தல் ஆணையம் கூறியுள்ளது.

வோட்டர் ஹெல்ப்லைன் செயலி மூலமாகவும் வாக்கு எண்ணிக்கை நிலவரத்தை அறிந்து கொள்ளலாம் என தெரிவிக்கப்பட்டுள்ளது.

வாக்கு எண்ணிக்கைக்கான ஏற்பாடுகள், வாக்கு எண்ணும் நடைமுறை, மின்னணு வாக்குப்பதிவு இயந்திரங்கள் மற்றும் ஒப்புக்கைச் சீட்டுக் கருவிகள் தொடர்பான விரிவான வழிமுறைகள் ஏற்கனவே இணையதளத்தில் வெளியிடப்பட்டுள்ளதாக தேர்தல் ஆணையம் கூறியுள்ளது.

வாக்குப்பதிவு நடைபெறும் மையங்களில் உள்ள மேஜைகளில் சி சி டி வி கேமராக்களும் பொருத்தப்பட்டுள்ளன.

தமிழகத்திலும் மக்களவைத் தேர்தலில் பதிவான வாக்குகளை நாளை எண்ணுவதற்கான விரிவான ஏற்பாடுகள் செய்யப்பட்டுள்ளன.

இதற்கான அனைத்து ஏற்பாடுகளும் தயார் நிலையில் உள்ளதாக தமிழக தலைமை தேர்தல் அதிகாரி திரு சத்தியபிரதா சாஹு தெரிவித்துள்ளார்.

தமிழகத்தில் உள்ள ஒவ்வொரு தொகுதியிலும் வாக்கு எண்ணிக்கைக்கான பணிகளை மாவட்ட தேர்தல் அதிகாரிகள் ஆய்வு செய்து வருவதாக எமது செய்தியாளர்கள் தெரிவிக்கின்றனர்.

(வாய்ஸ்பைட் - ஹரிகரன் / ராம்குமார்) -91----- செகண்ட்

{}<<<>>>{}

மேற்குவங்க மாநிலம் பராசத் மற்றும் மதராபூர் தொகுதிகளுக்கு உட்பட்ட இரண்டு வாக்குச்சாலைகளில் மறுவாக்குப்பதிவு தற்போது நடைபெற்று வருகிறது.

காலை ஏழு மணிக்கு தொடங்கியுள்ள இந்த வாக்குப்பதிவு மாலை 6 மணிவரை நடைபெறவுள்ளது.

இறுதிகட்ட தேர்தலின்போது, இந்த தொகுதிகளில் வாக்குப்பதிவு நடைபெற்றது.

இந்த இரண்டு வாக்குச்சாவடிகளிலும், மறுவாக்குப்பதிவு தேவை என சம்பந்தப்பட்ட மாவட்ட தேர்தல் அலுவலர்கள் கேட்டுக் கொண்டதை அடுத்து, தேர்தல் ஆணையம் மறுவாக்குப்பதிவிற்கு உத்தரவிட்டது.

{}<<>>{}

கர்நாடக மாநில சட்ட மேலவையில் காலியாக உள்ள ஆறு இடங்களுக்கான தேர்தல் இன்று நடைபெறுகிறது.

இதற்கான வாக்குப்பதிவு இன்று காலை எட்டு மணிக்கு தொடங்கி நடைபெற்று வருகிறது.

மூன்று பட்டதாரி உறுப்பினர்களுக்கான இடங்களுக்கும், மூன்று ஆசிரியர் உறுப்பினர்களுக்கான இடங்களுக்கும் இந்த தேர்தல் நடைபெறுகிறது.

ஆசிரியர்களுக்கென 170 வாக்குச்சாவடிகளும், பட்டதாரிகளுக்கென 461 வாக்குச்சாவடிகளும் அமைக்கப்பட்டு வாக்குப்பதிவு நடைபெற்று வருகிறது.

வாக்குப்பதிவு மாலை நான்கு மணி வரை நடைபெறும்.

{}<<>>{}

நாட்டின் நிர்வாக கட்டமைப்பு உலகின் பல நாடுகளுக்கு முன்மாதிரியாக திகழ்கிறது என்று பிரதமர் திரு நரேந்திரமோடி தெரிவித்துள்ளார்.

நாட்டு மக்களுடன் அவர் பகிர்ந்துள்ள கடிதத்தில், 21-ஆம் நூற்றாண்டில் இந்தியா நம்பிக்கையோடு முன்னேற்றப்பாதையில் செல்வதை உலக நாடுகள் ஆவலோடு எதிர்நோக்கி இருப்பதாகக் கூறியுள்ளார்.

மக்களுக்கான சிறந்த நிர்வாகம், முன்னோடி தாலுகாக்கள் உள்ளிட்டவைகள் மிகுந்த எதிர்பார்ப்பை ஏற்படுத்தி இருப்பதாகவும் அவர் குறிப்பிட்டுள்ளார்.

முன் எப்போதும் இல்லாத அளவில் கடந்த பத்து ஆண்டுகளில் 25 கோடி மக்கள் வறுமையிலிருந்து மீண்டு புதிய சக்தியை பெற்றிருப்பதாக அவர் கூறியுள்ளார்.

நாட்டின் கடைகோடியில் உள்ள மக்களுக்கும் அரசின் முயற்சிகள் சென்றடைவது உறுதி செய்யப்பட்டுள்ளது என்றும், தனிப்பட்ட ஒவ்வொரு குடும்பமும் மீதும் மிகுந்த அக்கறையோடு அரசு செயல்பட்டு வருவதாகவும் அவர் தெரிவித்துள்ளார்.

விரைவாகவும், திட்டமிட்டும், பரந்த அளவிலும், தரத்தோடும், மக்களுக்கான திட்டங்களை செயல்படுத்தும் பணிகள் நிறைவேறுவதற்கு மிகுந்த முக்கியத்துவம் அளிக்கப்படுவதாகவும் அவர் குறிப்பிட்டுள்ளார்.

இந்தியா தலைமையேற்று நடத்திய ஜி-20 உச்சி மாநாட்டின் வெற்றி உலக அரசியல் மற்றும் பொருளாதார நடவடிக்கைகளில் இந்தியாவின் முக்கிய பங்களிப்பை வலியுறுத்தியுள்ளதாகவும் அவர் கூறியுள்ளார்.

உலகின் தென்பகுதி நாடுகள் மற்றும் ஆபிரிக்க நாடுகளுக்கு உலக அளவில் முக்கியத்துவம் அளிப்பதற்கான வலுவான முன்னெடுப்பை இந்தியா ஏற்று செயல்படுத்தி உள்ளதாகவும் அவர் தெரிவித்துள்ளார்.

தமது மூன்று நாள் கன்னியாகுமரி ஆன்மீக பயணம் பற்றி குறிப்பிட்டுள்ள பிரதமர், நாட்டின் தென்கோடியில் உள்ள கன்னியாகுமரி, மக்களின் நிலையான ஒற்றுமையை வெளிப்படுத்தும் சின்னமாக திகழ்கிறது என்றும் திரு நரேந்திரமோடி தமது கடிதத்தில் குறிப்பிட்டுள்ளார்.

||<<>>||

பீகார் முதலமைச்சரும், ஐக்கிய ஜனதாதள் தலைவருமான திரு நிதிஷ்குமார் இன்று காலை பிரதமர் திரு நரேந்திரமோடியை அவரது இல்லத்தில் சந்தித்து பேசினார்.

நாளை மக்களவைத் தேர்தல் முடிவுகள் வெளியாகும் நிலையில் இந்த சந்திப்பு முக்கியத்துவம் பெறுகிறது.

||<<>>||

மக்களவைத் தேர்தல் முடிவுகள் அனைத்து கருத்துக் கணிப்புகளுக்கும் எதிராக அமையும் என்று காங்கிரஸ் முன்னாள் தலைவ் திருமதி சோனியாகாந்தி தெரிவித்துள்ளார்.

புதுதில்லியில் இன்று செய்தியாளர்களிடம் பேசிய அவர், இதைத் தெரிவித்தார்.

முன்னதாக மறைந்த தமிழக முன்னாள் முதலமைச்சரும், திமுக தலைவருமான மு கருணாநிதியின் 101-வது பிறந்த நாளையொட்டி அவரது படத்திற்கு மல்தூவி மரியாதை செலுத்தினார்.

||<<>>||

மத்திய பிரதேச மாநிலம் ராஜ்கர் மாவட்டத்தில் நேரிட்ட சாலை விபத்தில் உயிரிழந்த 13 பேரின் குடும்பத்தினருக்கு குடியரசுத் தலைவர், குடியரசு துணைத்தலைவர் ஆகியோர் இரங்கல் தெரிவித்துள்ளனர்.

குடியரசுத் தலைவர் திருமதி திரௌபதி முர்மு விடுத்துள்ள செய்தியில், இந்த சம்பவம் மிகுந்த மனவருத்தத்தை அளிப்பதாகக் கூறியுள்ளார்.

காயமடைந்தவர்கள் விரைந்து நலம்பெற பிரார்த்தனை செய்வதாகவும் அவர் தெரிவித்துள்ளார்.

உயிரிழந்தவர்கள் குடும்பத்தினருக்கு தமது ஆழ்ந்த இரங்கலை தெரிவித்துள்ள குடியரசு துணைத்தலைவர் திரு ஜகதீப் தன்கர், காயமடைந்தவர்கள் விரைந்து நலம்பெற இறைவனிடம் பிரார்த்தனை செய்வதாகக் கூறியுள்ளார்.

||<<>>||

சுங்கச்சாவடிகளில் உயர்த்தப்பட்ட கட்டணங்கள் இன்று நடைமுறைக்கு வந்துள்ளது.

நாடு முழுவதிலும் உள்ள தொள்ளாயிரம் சுங்கச்சாவடிகளில் சராசரியாக ஐந்து சதவீதம் சுங்கக் கட்டணம் உயர்த்தப்பட்டுள்ளதாக தேசிய நெடுஞ்சாலை ஆணையம் அறிவித்துள்ளது.

||<<>>||

தெற்கு கஷ்மீரின் புல்வாமா மாவட்டத்தில் உள்ள நெகாமா பகுதியில் பாதுகாப்புப் படையினருக்கும், தீவிரவாதிகளுக்கும் இடையே கடும் சண்டை தற்போது நடைபெற்று வருகிறது.

ஐம்மு-கஷ்மீர் காவல்துறை, மத்திய ரிசர்வ் படையினர் அடங்கிய கூட்டுப்படையினர் இப்பகுதியில் தேடுதல் வேட்டை மேற்கொண்டபோது அங்கிருந்த தீவிரவாதிகள் தாக்குதல் நடத்தியதாக காவல்துறை வட்டாரங்கள் தெரிவித்தன.

தீவிரவாதிகளின் தாக்குதலுக்கு கூட்டுப்படையினர் தக்க பதிலடி கொடுத்து வருவதாகவும் அவர்கள் கூறியுள்ளனர்.

{}<<>>{}

சர்வதேச தொழிலாளர் அமைப்பின் ஆண்டு கூட்டம் ஜெனீவாவில் இன்று தொடங்குகிறது.

இந்த கூட்டம் வரும் 14ஆம் தேதி வரை நடைபெறவுள்ளது.

தொழிலாளர்களின் பாதுகாப்பு, சர்வதேச விதிகள் உள்ளிட்டவை தொடர்பாக இக்கூட்டத்தில் விவாதிக்கப்படவுள்ளது.

187 உறுப்பு நாடுகளைச் சேர்ந்த பிரதிநிதிகள் இக்கூட்டத்தில் பங்கேற்கின்றனர்.

{}<<>>{}

உலகக்கோப்பை டுவெண்டி - டுவெண்டி கிரிக்கெட் போட்டியில் இன்று நடைபெறவுள்ள ஆட்டத்தில் தென்னாப்பிரிக்கா - இலங்கை அணினை எதிர்கொள்கிறது.

நியூ யார்க்கில் இப்போட்டி இரவு எட்டு மணிக்கு தொடங்குகிறது.

{}<<>>{}

ப்ரெஞ்ச் ஓப்பன் டென்னிஸ் போட்டியின் ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்தியாவின் ஸ்ரீராம் பாலாஜி - மெக்ஸிகோவின் **Miguel reyes varela** மஇணை இன்று இந்தியாவின் ரோகன் போபண்ணா - ஆஸ்திரேலியாவின் மேத்யூ எப்டன் இணையை எதிர்கொள்கிறது.

{}<<>>{}

ப்ரோ லீக் ஹாக்கி போட்டியில் இன்று நடைபெற்ற ஆடவர் பிரிவில் இந்தியா ஒன்று - மூன்று என்ற கோல் கணக்கில் பிரிட்டனிடம் தோல்வியடைந்தது.